

ఉషారాణితో ఇంటర్వ్యూ

ఆరేళ్ళ నించి నాకీఆశ - నాపేరుతో పత్రికల్లో ఓ వ్యాసమో, కథో, చివరికి ఒక సన్నని గీతమో పడాలని. సంపాదకులకి పంపిన ప్రతిసారీకూడా, ఆ కాయితాలు నాకు మళ్ళీ కనబడకుండా, విశ్వసారస్వతార్థవంలో కలిసిపోవడమే తటస్థించింది. సుప్రసిద్ధ రచయితలచేత నా చిత్తులు సాపుదిద్దించుకున్నా లాభం లేకపోయింది. వాళ్లచేత సిఫార్సు ఉత్తరాలు వ్రాయించుకున్నా అంతే అయింది. ఒక నవ్యసారస్వత పితామహ శాస్త్రిల్లకి మూణ్ణెల్లు కాఫీ లిప్పించినా, దేవతలు నామీద కటాక్షించలేదు.

మొన్న 'తెలుగు సినిమా' పత్రిక చూసేటప్పటికి ఎండి చచ్చిన నా ఆశాలత అమోఘంగా చిగిర్చింది. ఒక్క సినిమా తారని ఇంటర్వ్యూ చేస్తాను. నా మొహాన యిన్నాళ్లా మూతపడ్డ పత్రికా కవాటాలన్నీ మంత్రించినట్లు తెరుస్తాయి, ఆ తార నామాక్షరాలు. ఆరేళ్లనించి ఈ ఘనాఘన కవివరేణ్యులు చెయ్యలేని పని, ఒక్క సినిమాతార అవలీలగా చేస్తుంది.

మావూళ్ళో ఒక్క తారా లేదు-తారాబాయి వుందిగాని, ఆమె ఇంటర్వ్యూలో ఉ పయోగించే భాషని చలంగారుకూడా అచ్చులోకి ఎక్కించలేరు. తప్పదు. మెడ్రాస్ పోవాలి. ఆమాత్రం డబ్బు వుంటే నేనీపాటికి ఓ తెలుగు పత్రికనే పెట్టివుందును. లేకపోతే ఓ studio నిర్మాణం చేసివుందును.

నేను రైలుచార్జీ సంపాదించిన పద్దతి తెలిపితే, యువకులకి దుష్టమార్గాలు బోధిస్తున్నానని, సోక్రటీస్ కి మల్లే నాకూ విషమిస్తారు. నాజీవితాదర్శాన్ని సఫలీకృతం చేసుకోబోయ్యే యీ నిమిషాన నాపేరు పత్రికల్లో పడబోతున్న సమయాన, నా జీవిత సూర్యుడు అపరాంబుధిని తేజోరహితంగా గ్రుంకడం తలపులోనన్నా సహించలేను.

కనుక-మద్రాసుచేరాను. సెంట్రల్ స్టేషన్ లో దిగడంతోటే, ఒక లావాటి ఆయన-

'హల్లో, కమాన్!' అని నన్ను తీసుకుపోయి, బస్సు యెక్కించి, రెండు టిక్కెట్లు కొనిపించి, నాతో కూడా హెలాటల్లో స్థిరపడ్డాడు. నేను పట్నం వచ్చిన పని ఆయనతో చెప్పాను. ఆయన్ని మొదట నేనెరక్కపోయినా, తరవాత ఆయనెవరో తెలిసింది. నేనెవరో ఆయనకి మొదటినుంచీ తెలిసినట్టుంది. అంత సుప్రసిద్ధ ఆంధ్రుడి పరిచయం అంత చవకగా అయినందుకు నన్ను నేను చాలా అభినందించుకున్నాను.

"సరైన మనిషి దగ్గరకొచ్చారు. నేనిప్పుడే నాలుగువేల రూపాలయకి నా పుస్తకం సినిమారైట్లకమ్మాను. రేపు పొద్దున్నే taxi లో వెడదాం. ఏయే తారలు కావాలో లిస్టు యియ్యండి." అన్నారు ఆయన.

ఆరాత్రి సంతోషంతో నాకు నిద్రపట్టలేదు.

సృష్టి నాకిచ్చిన సౌందర్యానికీ, తీవ్రత నాగరికత యివ్వగల సహాయాన్నంతా సేకరించుకొని, ఆయనతో బయటదేరాను. నా దగ్గర visiting cards లేవు. నేనొక సారి పెట్టాలనుకొని, దీర్ఘాలోచనపైన ఆపుచేసిన వారపత్రిక తాలూకు letterheads వుంటే అవి కత్తిరించి, రెండు పుంజీలు జేబులో వేసుకున్నాను.

ముందు 'క--' దగ్గరికి వెళ్ళాము. గుర్రమెక్కిన నెప్పులతో పడుకుని ఆమె లేవటం లేదుట.

'కా-' యింటికి వెళ్ళాము - ఆమె "నాకు తెలిసిందంతా యిదివరకే చెప్పేశాను- ఎంత వెదికినా ఒక కొత్తసంగతీ లేదు" అంది.

'స-' "నేనేమీ తారను కాదు, దారితప్పి వొచ్చా" రని స్పష్టంగా చెప్పింది.

కృ- దగ్గరికి వెడితే ఆమెకి depression వొచ్చిందిట.

కొ-ఖాళీగావుంది.

"సినిమాలో సంగీతం శాస్త్రీయంగా వుండాలంటే, ఏంచెయ్యాలని మీ అభిప్రాయం?" అని అడిగాను. ఆమె భయపడి, అటూ ఇటూ చూసి, చప్పున లోపలికి వెళ్ళి మళ్ళీ రాలేదు.

పు-మద్రాసులో వుందని వెడితే, ఆమె ఫలహారం చేస్తోంది. తలెత్తి మమ్మల్ని చూడకుండానే, "తెండి" అంది.

"మీ అభిరుచులేమిటి?" అన్నాను.

తనముందు పళ్ళాలు చూసి - "ఇవన్నీ, ఇంకా-" అంటూ వుంటే మేము వొచ్చేశాము.

రం-యింటికి వెడితే, ఆమె, "సినిమానించి విరమిస్తున్నట్లు నిన్న ప్రకటించానే. మీకు తెలీనేలేదా?" అంది.

మేము బైటికి వొచ్చేటప్పటికి వరండాలో నలుగురు యువతీమణులు నుంచుని వున్నారు. తలవంచుకొని మేము వెడుతోంటే,

"ఎందుకు వొచ్చారు?" అన్నారు.

తలెత్తి, "ఇంటర్వ్యూల కోసం" అన్నాను.

"ఇంటర్వ్యూలా? మేమిస్తాం. రండి. తీసుకోండి." అన్నారు.

వాళ్ళ రూపాన్ని చూసేటప్పటికి, చప్పున వాళ్లు అన్యకాంతలని స్ఫురణవొచ్చి, కారుదగ్గరికి వెళ్ళిపోతున్నాము. వాళ్లు మా వెంట బడి,

"ఇంటర్వ్యూలు మాదగ్గర వున్నాయి. తీసుకోండి, చాలా బావుంటాయి. మేమిస్తాం. మాకభ్యంతరం లేదు" అంటో కారు కదిలిందాకా అభ్యంతరపెట్టారు. మేము వినలేదు. వాళ్లు కంఠం మార్చి, కన్నీళ్లతో, దీనంగా ప్రవరాఖ్యుడి గుండె కరిగేటట్టు రొల్లరగించు గంధర్వ స్వరాలతో -

'తీసుకోరా! మా ఇంటర్వ్యూలు తీసుకోరా!' అంటో రాగరాగాల విలపించారు. మేము త్వరత్వరగా కారులో బైలుదేరుతో వుండగా, మమ్మల్ని అనేక కొత్తరకాల, రెండు మూడు భాషల్లో తిట్లు, శాపనార్థాలూ-

“అవును లెండి. మా ఇంటర్వ్యూలు మీకెందుకు? మీకల్లా ఆ ముసిలి...వీ, దొంగ....వీ, ఆ నక్కటక్కుల...వీ, ఆ జిడ్డుగొడ్డు... వీ, ఇంటర్వ్యూలు కావాలి గాని!” అనే కేకలూ, మెటికలు విరవడాలూ, ఉమ్ములూ, మా తల్లుల్నీ, ఆ తాతల తాతల్నీ కలిపి తిట్లు వినబడ్డాయి.

హోటలు చేరేటప్పటికి కారుకర్చు ఇరవైఐదు రూపాయలయింది. ఇంక డబ్బులేదు. హోటలు బిల్లుకి సరిపోతుందో లేదో! అందులో ఆంధ్రప్రసిద్ధ పురుషుడి బొర్రని మేపడం సులభసాధ్యం కాదు, నా సన్నని పర్సుకి, అందుకని అర్ధరాత్రిలేచి, ఓ పంచా, షర్టు తీసుకొని, కొత్తచోటుకి పలాయనమైనాను.

మర్నాటికి నాకు చిల్లర తారలే మిగిలారు. జేబులో కొంచెం చిల్లరడబ్బులే మిగిలాయి. మా వంశం పట్టిన పట్టు వొదలక పోవడానికి అతిప్రసిద్ధికెక్కింది. మాతాత గేదె చచ్చినా యింకా పాలు పితుకుతూనే వున్నాట్ట. మా మామ జీవితమంతా వాళ్ళ బావిలోంచి పొట్లపాదుకు కాలవతీసి నీళ్లెక్కించాలనే ప్రయత్నంలో గడిపాడు. నేను నా ప్రయత్నం వొదులుకొని, మా పెద్దలకి అప్రదిష్ట తెస్తానా?

బాగా విచారించి - అప్పుడే పూర్తికావొచ్చి, ఎన్నటికీ పూర్తిగాని ఒక సంవత్సరాది చాలెంజి ఫిల్మురాజములో అక్కడక్కడ నటించిన ఒక తార ఎడ్రస్ ఆరణాల ఖర్చుతో సంపాదించి, మూడణాల చార్జీతో, మూడు కాళ్ళ నడకతో చేరుకునేటప్పటికి మధ్యాన్నం రెండుగంటలయింది. గొప్ప హర్ష్యంకాదు. బైట యెవరూ లేరు. కుర్చీలూలేవు. ఆమెతో ఇంటర్వ్యూ ఇట్టా వుంటుందనుకోలేదు. గంభీరమైన జవానూ, అతను నా వులిపిరి కార్డు తీసుకొని వెళ్ళడమూ, ఆమె ఆహ్వానించడమూ, చిరునవ్వు, నమస్కారం-ఏమో! shake hand కూడా నేమో!- కాఫీ, tiffin, goldflake సిగరెట్లూ, కిల్లీ, యింకా అదృష్టముంటే, నిజమైన Inter...view !

తలుపు కొట్టాను. నాలుగుసార్లు కొట్టిన తరవాత గుసగుసలు-

“ఎవరు?” అనే గంభీర పురుషనాదం.

“-వున్నా రా అండి?”

తలుపు తెరుచుకొని, అడావిడిగా, చురచురమంటో లుంగీకట్టుతో, క్రాపుతో పొట్టి మీసాలతో ఒకాయన వొచ్చాడు.

“ఏం పని?”

“.....గారితో ఇంటర్వ్యూకి వచ్చాను.”

“ఎవరు నువ్వు?”

కార్డు మడతలు విప్పుతున్నాను.

“ఏ పత్రిక?”

“ఏ దనను!! ఒకటేమిటి? అన్నీనీ”

“వీల్లేదు. వెళ్ళండి.”

వీడెవడు? ఈ వేషంలో ఆమె నేమో!

“తమరు ఆమె-”

“అవును, వెళ్ళండి.”

అంటో, చాలా అవసరంగా తలుపు గడియవేసుకున్నాడు. చాలా నిరాశపడ్డాను. ఏదీ...గతీ....నాకూ! కొందరు తారలు షూటింగులో వుంటారు. తక్కినవాళ్లు మీటింగులో ఉంటారు. స్త్రీ తారలు లాభంలేదు.

పురుష తారలో!

ప్రధాన తారదగ్గరికి అన్నిమైళ్ళూ నడిచిపోయినాను.

“రా-వున్నారా!”

“ఇంటర్వ్యూ కావాలా?..... కెమారా తెచ్చారా? లేదా?.....వీల్లేదు వెళ్ళండి.”

పక్కనే ఉన్నారని ఇంకోరి దగ్గరికి వెళ్ళాను లోపల పెద్ద అరుపులు. కుర్చీలూ, బెంచీలూ విరుగుతున్నాయి.

“గ-వున్నారా? ఏం చేస్తున్నారు? రిహార్సలా అదేం చప్పుడు?”

“బిగ్గరగా మాట్లాడకండి. bedroom లో ప్రణయసీమ జరుగుతోందిలోపలికి వెళ్ళకండి.....దెబ్బలు తగులుతాయి.”

మూడో పురుషతార-

“నేను విడిగా సినిమా ప్రొడ్యూసరు కాబోతున్నాను. రెండు షేర్లు తీసుకోండి” అని వెంటపడ్డాడు.

పురుష తారలు లాభంలేదు.

ఇంక బాలతారలు మిగిలారు. అవును, ఆ పసి అమాయకుల్ని ఇంతవరకూ యెవరూ బాధించినట్లు లేదు. బేబీసరోజ పట్టుంలో లేదు. అవును! మన వాళ్ళ పిల్ల ‘ఉషారాణి’ ఉంది!

“అప్పుడే ఆంధ్రలోకానికి బాగా పరిచితురాలయింది.” పాపం!

ఏమయితేనేం! నేను వ్రాసేది అందరూ చదువుతారు. అదిగాక-

“జిల్లా జడ్జి, ‘చిన్నబాలికగా వుండికూడా.....’ చాలా శ్లాఘించాడు కూడాను యీమె డాన్సుని.” అని ప్రకటించారు కూడాను.

మర్నాడు పొద్దున్నే తొమ్మిదింటికి యీ బాలతారగారి యిల్లు చేరుకున్నాను. దోవలో అతితెలివిగా, ఉన్న మూడు కానుకలూ పెట్టి సగంతో పిప్పరుమెంటు బిళ్ళలూ, సగానికి gem బిస్కట్లూ కొన్నాను. ఒక గిలక్కాయా, పూసలదండా, రెండు కాళీ సిజరు packets సేకరించి వుంచాను.

ఒకమ్మాయి చెట్టుకిందకుక్క చెవిలో జోరీగలు వెదుకుతోంది. సానుభూతి చూపు పెట్టి పక్కన నుంచున్నాను. ఈసారి abrupt ప్రశ్నలడిగి పని పాడుచేసుకోకూడదు. మా అమ్మమ్మగారి వేపు tact నంతా వుపయోగించాలి.

“నీ కుక్క బిస్కట్లు తింటుందా?”

నా చేతిలో ఒక బుడ్డబుంజుని పెట్టింది.

“తిను” అంది.

“ఎందుకు ?”

“వాదిలేస్తే మళ్ళీ దీని చెవిలోకి ఎక్కి బాధిస్తుంది.”

“నీ కుక్క పేరేమిటి ?”

“జానకి.”

“జానకి మా అమ్మపేరు !”

“నీ పేరేమిటి పాపా !”

“తార.”

ఇంకేం ! అప్పుడే తనని తనే తారకింద పిలుచుకుంటోంది ! అందరు తారల్ని మించిందే !

“నువ్వేనా తెలుగు సినిమా తార ?”

“నువ్వే సినిమా తార. నన్ను వృధాగా తిడతావేం, వేధవా!”

చెడుతోంది వ్యవహారం.

“అది కాదు పాపా !.....”

“నేనే , పాపని కాదు. ప్రతి జోగీ ‘పాపా, పాపా’ అంటాడు. మా అన్నయ్య పీ.పీ. అన్నప్పుడల్లా తంతాను.”

“నీ కీర్తిని విని నిన్ను చూడాలని చాలా దూరంనంచి వచ్చాను !”

“వచ్చావా ! అయితే జానకి కాళ్లు గట్టిగా పట్టుకో, కరిచినా వొదలకూడదు.”

“నీకు ఎటువంటి చిత్రాల్లో-”

“ముందు కదలకుండా కాళ్ళు పట్టుకొని మాట్లాడు.”

కుక్క వెనక కాళ్లు గట్టిగా పట్టుకొని-

“నీకు యెటువంటి చిత్రాల్లో నటించాలని వుంది ?”

“నీ నెత్తి చిత్రాల్లో! కుక్కని కదలనీకు, తంతా, జాగర్ర.”

“పోనీలే, తెలుగు సినిమా తారల్లో మీ అమ్మగా ఎవరు వుండాలని వుంటుంది?”

“నన్నడుగుతావేం? నాకేం తెలుసు? మా నాన్నని అడుగు.”

“మీ నాన్నగారి పేరేమిటి?”

“నాన్నగారి పేరా!.....ఊ.....దరిద్రుడా!”

ఏదో చెబుతోందని, కాయితమూ పెన్నలూ తియ్యాలని కుక్కకాళ్లు వొదిలాను. కుక్క ఎగిరింది. అమ్మాయి నా వీపుమీద గుద్ది తిట్టింది.

“తీసుకురా. పో. నా కుక్కని తీసుకురా.”

“నేను నీకు మంచి బెంగుళూరు కుక్కపిల్లని తీసుకొచ్చిపెడతా. నా ప్రశ్నలకి సమాధానం చెపుతావా?”

“సరేలే. నా కుక్కని తీసుకురా.”

“వొస్తుందిలే.”

ఆమె కళ్ళల్లో నీళ్లు నిండాాయి.

“కుక్కలవాళ్లు బండిలో వేసికెళ్ళి చంపుతారట. ఇంతమంది మనుషులు వుంటే, నా జానకే యెందుకు కావాలో, చంపటానికి వాళ్ళకి!”

బయటికి వెళ్ళి, నా బిస్కటు ముక్కల సహాయంతో జానకిని ఆహ్వానించుకొని వచ్చాను. ఇద్దరం కలిసి జానకిని బంధించాము. స్తంభానికి. నా పిప్పరుమెంటు బిళ్ళలు ఆమెకి యిచ్చాను.

“ఎక్కడ యేరుకొచ్చావు, యీ బిళ్ళలు? గోడఅవతల పారెయ్యి. జానకి తింటే దానికి వికారపెడుతుంది.”

“ప్రస్తుత అంతర్జాతీయ క్లిష్టపరిస్థితుల ఫలితంగా ప్రపంచ ఫిలిం పరిశ్రమలకి, ముఖ్యంగా దేశీయ ఫిలంపరిశ్రమకి సంభవించిన శతసహస్రకష్టాల్ని తొలగించడానికి నువ్వు యేదైనా చిత్తుప్రణాళికగాని, నిర్మాణకార్యక్రమాన్నిగాని సూచించగలవా?”

“మళ్ళీ చదువు, ఆ పద్యం!”

“ఒక co-operative limited కంపెనీ దేశీయపెట్టుబడి దార్లందరూ స్థాపించి, కేంద్రప్రభుత్వంవారి రాబఎంఱనె తో raw film తయారుచేయడం మంచిదే అంటావా?”

“నోరుముయ్యి, జానికి జడుసుకుంటోంది.”

“ఏమిటి, పుస్తకంలో గీస్తున్నావు, జానకి బొమ్మ?” అంది.

“నీకు యే డైరెక్టరు యిష్టం?”

“ఎవరూ యిష్టంలేదు. అందరూ.....”

“కాంచనమాల యెట్లా నటిస్తుంది?”

“నటించదు-”

“మరి యేం చేస్తుంది?”

“కొడుతుంది-”

“నీకు అబ్బాయి వేషం ఇష్టమా, అమ్మాయి వేషం ఇష్టమా?”

“ముసలి వేషం యిష్టం-”

“నీకు పాట చాత నానా?”

“ఇంతసేపూ అడగలేదేం?”

అని పాడుతోంది, ఉత్సాహంగా-

‘మానసంబున-విరోచనమాయె’

“చాలుగాని-”

“ఇంక జానకి చాత పాడించనా?”

“జానకి చాతా?”

“ఏం, సినిమాలో ఆ పాటలన్నీ డబ్బు ఖర్చుపెట్టి బాగానే వింటారే! ఆ పాటలకంటే తీసిపోయిందా జానికి పాట-”

“చిత్రాల్లో సంగీతం వుండాలా, వుండకూడదా?”

“ఉండాలి - చిత్రమంతా సంగీతమే ఉండాలి- ఆ సంభాషణకంటె అదే నయం-”

“ఆంధ్రసినిమా బాలతారల తరపున మీరు ప్రభుత్వం దగ్గరికి ఒక deputation లేవతియ్యరాదా?”

“ఎంత బరువుంటుంది?”

“ఏమిటి?”

“అదేదో అన్నావే, డిప్పు - అదీ - సరే లేవనెత్తుతాగాని, యేమిస్తావు నాకు?”

“నాకు డబ్బు లేదు-”

“లేదా, పాపం! రోజూ మా జానకిని షికారు తిప్పరాదూ? మా అమ్మ చూడకుండా, జానకి వదిలేసిన అన్నం పడేస్తాను నీకు-”

“నిన్ను కొందరు ఆంధ్ర షెర్టీ టెంపుల్ అంటున్నారు. నీ అభిప్రాయం యేమిటి?”

“ఎవరో గిట్టని వాళ్ళు అంటారు. నాముందు అనమను, తెలుస్తుంది.”

“కాంచనమాలని గ్రేటాగార్బోకంటె గొప్పది అన్నారు. నీ అభిప్రాయం యేమిటి?”

“ఆ గార్బో బాగా కీచుమని అరుస్తుందా? కళ్ళు తేలేసి గుండె బాదు కుంటుందా?”

“నేను గ్రేటా గార్బోని చూడలేదు.”

“కాంచనమాలని చూశారా?”

“వెళ్ళాను. చూడడానికి వీలు లేకపోయింది. ఎవరో నవ్యసాహితీ కవివరేణ్యుడి దగ్గర పాటలు నేర్చుకుంటోందని, ఓ వెన్నడబ్బా పట్టుకుని వాకిట్లో కూచున్న బొద్దింక చెప్పాడు.”

“అవును. వాళ్ళిద్దరూ మాయింటికి వస్తారు.”

“ఎవరు?”

“ఆ కవీ, బొద్దింకా-వాళ్ళిద్దరికీ స్నేహం-”

“నీకు యేపాటలు యిష్టం?”

“మా పెదనాన్న పాటలు - ఇందాకా పాడిన పాట ఆయన చెప్పిందే-”

“నీకు యెన్ని పారితోషికాలు వొచ్చాయి, ఇంతవరకు?”

“మూడుసార్లు జ్వరం వచ్చింది. ఈ మధ్య ఒక కురుపుకూడా లేచింది.”

“నీకు యే తారలమీద చాలా యిష్టం ?”

“కుక్కలమీద.”

కారు ఆగింది. అది చూసి ఇంట్లోంచి యెవరో నవ్వుకుంటో వస్తున్నారు.

“నీకోసమా, ఆ కారు ?”

“నా కోసం యెవరు పంపుతారు? అన్ని కార్లు అమ్మకోసమూ, ఉషకోసమూ.”

“ఉష కోసమా ?.....ఉష యెవరు ?”

“మా చెల్లెలు.”

“నువ్వు !”

“ఏం, నీకు బుద్ధిలేదా ? నేను తారని, ఉష అక్కయ్యగారిని.”

“సినిమా తార యెవరు ?”

“అదుగో ఆ మాట మళ్ళీ యెత్తుతున్నావు ! ఇంక చాలుపో-మా ఇంట్లో యెవరూ తారలు లేరు, నేను తప్ప.”

“మరి నువ్వు యెక్కడ నటించావు ?”

“నీ మొహంమీద, నేను యెందుకు నటించాలి?”

“మరి యేం చేస్తావు ?”

“అట్టే మాట్లాడితే, నిన్ను తంతాను.”

లోపల్నించి, పిల్లలూ, స్త్రీలూ, వొస్తున్నారు.

“... ఇది చెప్పు, ఉష యెవరు ?”

ఉంగ్రాల జుట్టు, పెద్ద కళ్లు, చిన్న మూతి - ఓ అమ్మాయిని చూపింది.

“ఉషారాణీ !” అన్నాను, సమీపిస్తో !

“అమ్మా, ఇంకోడు వచ్చాడు.”

అని ఒకామె వెనకాలికి వెళ్ళింది. జానకి తాడు తెంపుకుని నా మీదికి దూకింది.

“జాగ్రత్త, జానకి పళ్లు చాలా నాజూకు. కాలుకదల్చకు.” అంటోంది తార.

జానకి వెనకా, నేను ముందూ రోడ్డుమీద పడ్డాము.



ప్రచురణ : (విచిత్రనళీయం కథలు) ఎమెస్కో ప్రచురణ, 1967